



FIL-QORTI TAL-MAGISTRATI (MALTA)
BHALA QORTI TA' ĠUDIKATURA KRIMINALI

MAGISTRAT DR. KEVAN AZZOPARDI B.A., LL.D.

Seduta tad-Distrett tas-Sliema

Illum, 30 ta' April 2024

Każ Numru: 4723/2025

IL-PULIZIJA

--VS--

Paul Borg

(Detentur tal-karta tal-identita' Maltija bin-numru 0365870(M))

Il-Qorti,

Wara li rat l-imputazzjonijiet miġjuba fil-konfront tal-imputat, Paul Borg imwieled fid-29 ta' Awwissu 1970, f'tas-Sliema, iben Louis Borg u Antonia nee' Mifsud, residenti 39, Triq Sir Frederick C. Ponsonby, Gzira, u detentur tal-karta tal-identita bin-numru 0365870(M):

“Akkuzat talli nhar il-21 ta' Frar, 2025 għall-habta tad-09.17hrs gewwa t-Triq Sir Fredrick C. Ponsonby, Gzira:

- 1. Insulentajt, heddidt jew ingurjajt bi kliem jew b'mod iehor lil Miriam Ebejer. Art. 339(1)(e) Kap.9.*
- 2. Volontarjament ksirt il'bon ordni jew il-paċi pubblika b' għajjat u storbju. Art.338(dd) Kap.9.*
- 3. Ingurjajt, jew heddidt, jew ghamilt offiża fuq CO 921 Miriam Ebejer, persuna inkarigata skont il-liġi minn servizz pubbliku, waqt li kienet qed tagħmel jew minhabba*

'li kien qed tagħmel dan is-servizz, jew bil-ħsieb li tbeżżaghha jew li tinfluwixxi fuqha kontra l-liġi fl-ezekuzzjoni ta' dak is-servizz. Art.95 Kap.9”

Il-Qorti giet mitluba sabiex tipprovdi għas-sigurtà ta' CO 921 Miriam Ebejer jew għaž-żamma tal-ordni pubblika jew għall-iskop ta' protezzjoni tal-persuna/i msemmija u l-familjari tagħha, toħroġ ordni ta' protezzjoni kontra l-imputat/a jew sabiex tipprovdi għas-sigurtà tal-persuna/i offiża/i u familjari tagħhom skont l-Artikoli 382A, 383, 384, 385 u 412C tal-Kapitolu 9 tal-Liġijiet ta' Malta.

Rat l-atti kollha tal-każ u d-dokumenti esebiti.

Qieset id-depożizzjonijiet tax-xhieda mressqa f'dan il-proċediment.

Semgħet t-trattazzjoni tal-partijiet fejn id-difiża qajjmet l-eċċezzjoni *tan-ne bis in idem*.

Ikkunsidrat

Il-fatti fil-qosor

Skont il-provi prodotti partikolarment mix-xhieda tal-Lesa Community Officer CO921 Miriam Ebejer, nhar il-21 ta' Frar 2025 filgħodu waqt li l-imsemmija CO921 Miriam Ebejer kienet qed tagħmel ronda tagħha fi Triq Sir Frederick C. Ponsonby, Gżira hija nnotat vettura li kienet ipparkjata f'kantuniera, għaldaqstant ħarġet avviż ta' kontravvenzjoni dwar 'parking'. F'dan l-istadju l-imputat tfaċċa fil-bieb tad-dar tiegħu u hemmhekk kien hemm skambju ta' kliem u skont l-uffiċjal Ebejer l-imputat offenda u ingurja lill-imsemmija Ebejer. Kien hawnhekk li dwar l-imġieba tal-imputat CO921 Miriam Ebejer ħarġet avviż ta' kontravvenzjoni ieħor, dwar dak li hija tiddekrivi bħala 'failed to abide' jew 'hinder'.

Id-difiża ppreżentat żewġ avviżi ta' kontravvenzjoni waqt il-kontroeżami tax-xhud CO921 Miriam Ebejer, u x-xhud ikkonfermat li dawn kienu l-avviżi mahruġa minnha. Minn eżami tad-dokumenti ppreżentati jirriżulta mhux kontestat li dawn il-kontravvenzjonijiet thallsu (folio 15 u 17).

Mid-dokument folio 17A tal-proċess, ossia l-avviżi ta' kontravvenzjoni, jirriżulta li l-kontravvenzjoni msemija mill Community Officer hija "Failed to abide any order, indication or signal given or made by a Police or Community Officer".

Illi din il-Qorti sejra tibda biex tikkunsidra l-eċċezzjoni mqajjma mid-difiża, ossia l-eċċezzjoni *tan-ne bis in idem* għar raġuni li jekk din l-eċċezzjoni tintlaqa, twassal għal estinzjoni ta' dawn il-proċeduri.

Ne bis in idem

Dwar l-interpretazzjoni tal-prinċipju *tan-ne bis in idem* din il-Qorti tagħmel referenza għas-sentenza tal-Qorti tal-Appell Kriminali fl-ismijiet **Il-Pulizija vs Fredrick Dalli** deċiża fit-23 ta' Frar 2024 fejn ingħad is-segwenti:

"Illi l-prinċipju tan-ne bis in idem jinsab imħaddan mhux biss fid-dritt penali tagħna u cioe' fil-Kodiċi Kriminali iżda ukoll fil-Kostituzzjoni u l-Konvenzjoni Ewropeja tad-Drittijiet tal-Bniedem. Illum bis-shubija ta' Malta fl-Unjoni Ewropeja dan il-prinċipju jinsab imħaddan ukoll fl-artikolu 50 tal-Karta tad-Drittijiet fundamentali tal-Unjoni li jaqra:

"L-ebda persuna ma tista' terġa' tkun ipproċessata jew ikkundannata għal reat li għalih tkun diġà instabet mhux hatja jew ikkundannata fl-Unjoni b'sentenza li dahlet in ġudikat skond il-liġi.

Illi ukoll l-artikolu 54 tal-Konvenzjoni Schengen (14 June 1985 il-Konvenzjoni għall-Implimentazzjoni tal-Ftehim Schengen KIFS) jistipula:

"Persuna li l-każ tagħha jkun inqata' b'mod finali f'Parti Kontraenti wahda ma tistax tiġi mixlija f'Parti Kontraenti ohra għall-istess azzjonijiet sakemm, jekk tkun ġiet imposta penali, din tkun ġiet infurzata, tkun fil-fatt fil-proċess li tiġi infurzata jew ma tkunx tista' tiġi infurzata iżjed taht il-liġijiet tal-Parti Kontraenti fejn tkun ingħatat is-sentenza."

Illi jqum id-dibattitu li ta' sikwit isib ruħu f'hoġor kemm il-qradi lokali kif ukoll dawk fuq livell ewropew dwar dak li għandu jikkostitwixxi l-"idem" u cioe' jekk huwiex il-process gudizzjarju mill-ġdid dwar l-istess 'reat jew reati' jew inkella dwar l-istess 'fatti' jew 'azzjonijiet'. Illi kemm fil-liġi penali tagħna kif ukoll fil-

jedd imħares mill-Kostituzzjoni tinsorgi din id-distinzjoni kif ukoll f'dak dikjarat fir-raba artikolu tas-Seba' Protokol tal-Konvenzjoni Ewropeja Dwar id-Drittijiet tal-Bniedem.

Illi l-artikolu 527 tal-Kapitolu 9 tal-Ligijiet ta' Malta jaqra testwalment;

“Wara sentenza li f’kawza tillibera imputat jew akkuzat, dan ma jistax ghall-istess fatt ikun soggett għal kawza ohra.”

Dana jippostula żewġ elementi importanti u cioe' fl-ewwel lok irid ikun hemm sentenza fejn l-individwu jiġi illiberat mill-akkużi u fit-tieni lok illi l-persuna ma tiġix sottoposta għal proċeduri godda dwar l-istess fatt u mhux l-istess reat, kuntrarjament għal jedd imħares mill-Kostituzzjoni u il-Konvenzjoni Ewropeja li jikkellmu dwar “ir-reat”

Wieħed allura jistaqsi b'liema kejl għandha tigi deċiża l-eccezzjoni ta ne bis in idem, hux jekk bil-fatt illi il-ġudikabbli ikun gie ipproċessat dwar l-istess fatti jew jekk ikunx gie hekk ipproċessat dwar l-istess reati.

Issa l-qradi tagħna dejjem applikaw it-test biex wieħed jistabbilixxi jekk hix applikabbli l-eccezzjoni ta' ne bis in idem, bħala dak ċitat fid-deċiżjoni ***"Sua Maesta' il-Re versus Agata Mifsud e Carmelo Galea"*** [15.6.1918] u cioe' fejn intqal li : *"un criterio pratico non meno che rationale per determinare se ad un dato caso si applichi la regola "non bis in idem" e' quello appunto affermato dalla giurisprudenza ed accolto dalla dottrina giuridica in Inghilterra . "The true test by which the question whether such a plea (i.e. Autrefois acquit) is a sufficient bar in any particular case may be tried, is whether the evidence to support the second indictment would have been sufficient to prove a legal conviction upon the first."*

Illi s-sentenza tagħmel esposizzjoni tajba ta' dana il-prinċipju kif jinsab imħaddan fil-liġi tagħna kemm penali kif ukoll kostituzzjonali hija dik mogħtija mill-Qorti Civili Prim'Awla (Gurisdizzjoni Kostituzzjonali) Il-Pulizija vs Nicolai (Nicolai-Christian) Magrin.

“... Il-prinċipju tan-ne bis in idem imħares fl-artikolu 39(9) tal-Kostituzzjoni jimplika li persuna li tkun għaddiet minn process dwar reat, m'għandha qatt terga' tghaddi minn process iehor dwar tali reat jew dwar reati ohra li setgħet

tinstab hatja dwarhom fl-ewwel process. Illi dana is-subartikolu fil-Kostituzzjoni jaghti harsien usa lil-persuna mixlija minn dak moghti millartikolu 527 tal-Kodici Kriminali, sewwasew ghaliex jgholli l-eccezzjoni tan-ne bis in idem ghall-livell ta' garanzija kostituzzjonali bil-konsegwenza li persuna li jkollha dan il-jedd mhedded jew attwalment miksuri quddiem qorti kriminali ghandha l-jedd tirrikorri ghall-protezzjoni quddiem qorti ta' xejra kostituzzjonali."

Kif mistqarr mill-kompjant Imhalled William Harding għar-rigward tat-thaddim tar-regola ne bis in idem: "The criminal action is extinguished ... when there has been one act on the part of the accused and he has already been convicted (or acquitted) of an offence founded on such act, and afterwards, he is again brought up for judgment on a different charge, but founded on the same act."

Illi il-Qorti Ewropeja Dwar id-Drittijiet tal-Bniedem fid-decizjoni fl-ismijiet Sergey Zolotukhin vs Russja moghtija mill-Grand Chamber tal-Qorti Ewropea tad-Drittijiet tal-Bniedem:

"takes the view that Article 4 of Protocol No. 7 must be understood as prohibiting the prosecution or trial of a second 'offence' in so far as it arises from identical facts or facts which are substantially the same. The guarantee enshrined in Article 4 of Protocol No. 7 becomes relevant on commencement of new prosecution, where a prior acquittal or conviction has already acquired the force of res judicata. At this juncture, the available material will necessarily comprise the decision by which the first 'penal procedure' was concluded and the list of charges leveled against the applicant in the new proceedings. Normally, these documents would contain a statement of facts concerning both the offence for which the applicant has already been tried and the offence for which he or she stands accused. In the Court's view, such statements of fact are an important starting point for its determination of the issue whether the facts in both proceedings were identical or substantially the same. The Court emphasises that it is irrelevant which parts of the new charges are eventually upheld or dismissed in the subsequent proceedings, because Article 4 of Protocol No. 7 contains a safeguard against being tried or being liable to be tried again in new proceedings rather than a prohibition on a second conviction

or acquittal. The Court's inquiry should therefore focus on those facts which constitute a set of concrete factual circumstances involving the same defendant and inextricably linked together in time and space, the existence of which must be demonstrated in order to secure a conviction or institute criminal proceedings". "

Issir referenza ukoll għas-sentenza fl-ismijiet **Il-Pulizija vs. Rosaria Portelli** citata fin-Lecture Notes tal-Professor Sir Anthony Mamo fejn jittratta l-prinċipju ta' *ne bis in idem*:

"In any such case if the agent is tried for any one of the several violations of law arising out of that fact, be it even the least serious, and a judgment is given, it shall not be lawful to subject the agent to another trial for the more serious violations."

Il-Professor Sir Anthony Mamo, filwaqt li jikkonferma li wieħed irid iħares lejn il-fatt, jgħid li ma tagħmilx differenza jekk l-imputat ikunx gie pproċessat dwar xi waħda jew aktar vjolazzjonijiet tal-Liġijiet penali, jew jekk l-imputat ikunx gie pproċessat dwar xi reat anqas gravi minn dak li jkun qed jiġi pproċessat dwaru t-tieni darba.

Din il-pożizzjoni giet affermata fil-kawża **Camilleri vs Cilia** deċiża mill-Imħallef Harding fit-2 ta' Diċembru, 1939, u citata min din il-Qorti presjeduta mill-Maġistrat Lawrence Quintano fis-17 ta' Ottubru, 2008 fil-kawża fl-ismijiet **Il-Pulizija vs Carmelo Camilleri**:

"... huwa prinċipju stabbilit fil-ġurisprudenza tagħna li meta mill-istess fatt, mibni fuq l-istess intenzjoni, jinkisru żewġ drittijiet jew aktar; m'hemmx pluralita' ta' offiżi iżda offiża waħda bil-vjolazzjoni li jkun iżgħar jkun assorbiti fil-vjolazzjoni l-aktar serja. U jekk persuna tkun iġġudikata għal waħda mill-vjolazzjonijiet u jkun meħlus jew jinsab ħati, is-sentenza iżżomm kull prosekuzzjoni ġdida li tista' ssir għal kull vjolazzjoni oħra, ukoll jekk il-vjolazzjoni li jkun tressaq fuqha l-ewwel darba tkun l-anqas waħda serja."

Applikati dawn l-insenjamenti għall-każ odjern, jirriżulta sodisfaċentement ippruvat li l-persuna msemmija fil-kontravvenzjonijiet maħruġa minn CO921 Miriam Ebejer huwa l-imputat f'dawn il-proċeduri. Jirriżulta ukoll ippruvat li l-imputat gie pproċessat dwar il-fatti kif deskritti hawn fuq meta CO921 Miriam Ebejer ħarġet it-tieni avviż ta' kontravvenzjoni, liema avviż jirriżulta ukoll li wassal għal hlas dovut skont l-imsemmi avviż. L-imputat sussegwentement safa akkużat f'dawn il-proċeduri bit-tlett imputazzjonijiet odjerni propju

dwar l-aġir tiegħu wara li kien inħariġlu l-ewwel avviż ta' kontravvenzjoni. Kien propju minħabba dan l-aġir li CO921 Miriam Ebejer harget it-tieni avviż ta' kontravvenzjoni, u dan wara r-reazzjoni xejn felici, kif jiddeskrivi l-avukat difensur stess, tal-imputat.

L-abbli avukat difensur jargumenta li fl-istadju meta l-imputat hallas it-tieni kontravvenzjoni, din wasslet għal konklużjoni tal-proċess dwar l-aġir tal-imputat fil-konfront ta' CO921 Miriam Ebejer. Li qed jingħad hu li mal-ħlas, il-proċedura giet konkluża finalment, u dan wassal għal sitwazzjoni simili ħafna jekk mhux għal *res judicata*. Din il-Qorti tqis il-ħlas bħala ammissjoni tal-kontravvenzjonijiet, peress li l-imputat kellu d-dritt u l-fakultà li jikkontesta l-avviżi bi proċedura quddiem il-Kummissarju tal-Ġustizzja, b'appell finali quddiem il-Qorti tal-Maġistrati.

F'dawn il-proċeduri l-imputat rega' ġie akkużat bl-istess fatti li dwarhom kien diġa ġie proċessat, u hallas il-penali abbinata ma tali ksur. Il-prinċipju invokat mid-diviża, *tan-ne bis in idem*, jistabbilixxi li l-imputat ma jergax jiġi proċessat dwar l-istess fatti.

Kwistjoni li jisthoqqilha tiġi mistharrġa mil-Qorti, qabel tgħaddi biex tilqa din l-eċċezzjoni *tan-ne bis in idem*, hija dwar in-natura tal-ksur u tal-penali mħallsa. Din hija kwistjoni li tinqala ta' spiss meta titqajjem din l-eċċezzjoni *tan-ne bis in idem*, ċioé id-determinazzjoni li l-proċess – l-avviż ta' kontravvenzjoni – imħallsa mill-imputat jikkostitwux proċeduri kriminali u mhux sempliċement penali amministrattiva.

Mill qari tal-Kapitolu 291, partikolarment l-Iskeda tal-imsemmi Kapitolu tal-Liġi, din il-Qorti m'għandiex dubbju li r-reati hemmhekk imsemmija huma ta' natura Kriminali.

Konklużjoni

Għal dawn il-motivi, il-Qorti qiegħda tilqa' l-eċċezzjoni *tan-ne bis in idem* u konsegwentement qiegħda tiddikjara dan il-proċediment bħala estint.

Dr Kevan Azzopardi
Maġistrat

Deputat Registratur
Josanne Gauci

< Sentenza Finali >

-----**TMIEM**-----